



# San Ġorġ Preca u Sidtna Marija

## *Imħabba u Devozzjoni*

EDWARD CAMILLERI

Kif ilkoll nafu, f'it tax-xhur ilu kellna l-okkazjoni li flimkien nifirġu u nfahġru 'l Alla, għall-grazzja kbira li tana meta s-Saċerdot Malti Ġorġ Preca ġie mgħolli għall-ġieh ta' l-artali. Hija helwa u fl-istess hin interessanti d-devozzjoni li dan il-qaddis kellu lejn Ommna Marija.

Huma diversi fil-fatt l-istejjer u l-episodji li ġraw fil-hajja ta' dan il-qaddis, li mhux biss juruna l-imħabba u d-devozzjoni li San Ġorġ kellu lejn Ommna Marija imma fl-istess hin juru r-rabta li dan huna kellu ma' l-Omm tagħna tas-Sema. F'dan l-artiklu ser naraw f'it biss minn dawn l-episodji, bil-ghan li waqt li nitghallmu minnhom, nippruvaw insiru nixbhu lil dan il-qaddis fl-imħabba u l-vera devozzjoni lejn Ommna Marija Santissima.

Ir-rabta helwa ta' San Ġorġ Preca ma' Ommna Marija tibda saħansitra minn età ċkejna meta nhar il-festa tal-Madonna tal-Karmnu fis-16 ta' Lulju waqt li missieru kien għall-festa fil-bazilika tal-Karmnu tal-Belt huwa hass dwejjaq f'qalbu u talab lil Madonna biex thares il-familja Preca. Dak il-hin iċ-ċekjen Ġorġ kien ix-xatt tal-belt mas-seftura. F'hin minnhom ra xi haġa f'wiċċ il-baħar. Haseb li bħalha seta' jzomm fuq wiċċ il-ilma u ta s-salt biex imur għaliha. U hin bla waqt sab ruhu fl-ilma. Imma barklor li "nzerta" kien fil-qrib, sema' l-ghajjat tas-seftura, qadef lejn it-tifel, tellgħu fid-dghajsa u tah lis-seftura qawwi u shih.

Maz-zmien, Ġorġ sar saċerdot u beda bil-missjoni tiegħu ta' tagħlim anke billi fost oħrajn waqqaf is-Socjetà tad-Duttrina Nisranija (MUSEUM). Huwa pero' jibqa ukoll magħruf kemm xerred id-devozzjoni lejn il-Midalja Mirakoluza tal-Madonna. Fost id-diversi episodji marbuta ma' din id-devozzjoni ta' Dun Ġorġ insibu fatt interessanti meta darba minnhom fil-Ħamrun wara ġlieda bejn il-ġirien, wahda minnhom hassha hazin u kienet qed tmūt. Dun Ġorġ sejhulu biex imur jassistiha. Wara li rnexxielu jikkonvinċiha biex taħfer lill-ġara tagħha, huwa taha l-assoluzzjoni u għamlet mewta tajba. Aktar tard il-familjari tagħha sabu li hi kienet liebsa d-domna mirakoluza.

Darb'ohra Dun Ġorġ bagħat lil Nellie Bartolo, li kienet iddur bih, biex tmur tagħti domna tal-Midalja Mirakoluza lil oħtu Menta. Meta Nellie wasslietilha, hija laqgheta bil-qalb, bisitha u libsitha. Dakinhar stess filghaxija Dun Ġorġ ġie msejjah biex jassisti lil oħtu għax kien hassha hazin. Laħaq wasal fil-hin biex jagħmlilha l-Grizma tal-Morda għax Menta mietet wara f'it. Għal darb'ohra l-intervent f'waqtu ta' Dun Ġorġ wassal biex persuna oħra tmūt fil-grazzja t'Alla u bil-barka ta' Ommna Marija.

Episodju iehor fil-hajja ta' dan il-qaddis, huwa marbut ma' kwadru tal-Madonna tal-Bon Kunsill (Parir it-tajjeb) li huwa kellu fid-dar. Ta' kuljum huwa kien ilissen talba qasira quddiem din ix-xbieha. Darba minnhom Dun Ġorġ kien għaddej minn burraxka qawwija kontra tiegħu li kienet tqajmet minn individwu partikolari. Bhas soltu hekk kif kien għaddej minn quddiem din ix-xbieha huwa sellem lil-Ommna Marija. Dak il-hin huwa sema' bħal vuċi hierġa minn dak l-inkwadru li qaltlu "Serva Silentium" li tifsser "Zomm is-silenzju". Billi ma qal xejn lil hadd fuq dik il-persuna partikolari Dun Ġorġ hass paċi kbira f'qalbu. Marija f'dan l-episodju tat il-parir li Dun Ġorġ kellu bzonn f'dak il-mument diffiċli. Imdorrijin nitolbu l-ghajnuna ta' Marija fil-problemi tagħna?

San Ġorġ Preca jibqa' jissemma wkoll għan-numru bla għadd ta' kotba li kienet mimlija tagħlim u pariri spiritwali. Fost dawn il-kitbiet wiehed isib numru kbira ta' talb u riflissjonijiet li dan il-Qaddis kien fuq Sidtna Marija. Dawn kollha jixhdu l-imħabba u d-devozzjoni sinċiera li dan is-Saċerdot zelanti kellu lejn il-Madonna waqt li huma ta' ezempju għalina bhala insara ta' kif għandhom ikunu l-imħabba u d-devozzjoni tagħna lejn il-Madonna. Devozzjoni sinċiera ibbazata l-ewwel u qabel kollox fuq imħabba qawwija għall-kelma t'Alla u fl-istess hin rieda shiha li dejjem u f'kollox inwettqu l-pjan li Alla hejja għal kull wiehed u wahda minna. Ejjew mela nitolbu lil San Ġorġ Preca biex ikompli għinna nhobbu kif jixraq lill-Mulej u lil Ommu Marija li tahlina biex tkun l-Omma tagħna l-koll.